

మళ్ళీ పెళ్ళి

“సావిత్రి అని పేరు పెట్టగానే పతివ్రత అవుతుందోయ్!

కావయ్య పెద్దకూతురు మొగుడుపోయాట్ట. పెళ్ళయి గట్టిగా నెల కాలేదు.”

బోడి కవలమ్మ (బోడి అన్నది ఇంటిపేరు) ఈ మాట అన్నదని ఎవరో ఒకరు కావయ్య ఇంటికి చేరేశారు. కవలమ్మ మీద శాపనార్థాల వర్షం కురిసింది. ఈ సంగతి కూడా కవలమ్మకు చేరే ఉంటుంది, అయితేనేం? కవలమ్మ నాలుగనగల మనిషి; పది పడగల మనిషీను. ఆవిడ వాక్స్థానమందు అదేదో ఉండరాని గ్రహం ఉన్నది మరి.

“పసుపూ పారాణీ చెరక్కముందే పుస్తెతాడు పుటిక్కిన తెగిందని మేం వేడుస్తుంటే ఈ బోడిముండ కిదేం పోగాలం?” అన్నది సావిత్రి తల్లి.

“సుక్షేత్రమైన మాగాణీ మూడెకరాలు ముదనష్టం చేసి పెళ్ళి చేశాను. చివరకు పిడికెడు బూడిద మిగిలింది” అన్నాడు సావిత్రి తండ్రి.

తనవల్ల ఏ దోషమూ ఉన్నట్టు సావిత్రికి అనిపించలేదు. ఈ పెళ్ళి తనకు వద్దని చెప్పేసింది. ఒకరూ విన్నారు కారు. “నీ మొహం, నీకసలేం తెలీదు. నువ్వూరుకో. ఈ సమ్మంధం వొదులుకుంటే ఏ కుంటాడికో గుడ్డాడికో ఇచ్చి చెయ్యాలిసొస్తుంది”....

“మొగుడైతే ఏమిటి? ఈడొచ్చిన ఆడపిల్లకి, ఏంవే: వాసే అనేవాడొకడుండడం ముఖ్యం.... ఈ మాటలకేం లెద్దురూ. నిక్షేపంలాంటి సంబంధం! కాకపోతే కాస్త....”

ఈ విధంగా ఒకటే అన్నారు. మొగుడితో పరిచయంకాక సావిత్రికి అన్ని అభ్యంతరాలూ పోయాయి. కరుణాకరం చెడ్డవాడు కాదు. భార్యమీద అధికారం చేసే రకం కాదు. మంచినీళ్ళలాంటివాడు. ఎవరినీ ఎదిరించేవాడు కాదు. అతనికి దేన్ని గురించీ ఒక బలమైన అభిప్రాయం లేనట్టు కనబడేవాడు. సావిత్రి అతన్ని చూచి ఇష్టపడటం నేర్చుకుంటూ ఉన్న సమయంలో అతను కాస్తా పోయాడు.

తనలో పాతివ్రత్యం ఏం తక్కువయిందో సావిత్రికి కొంచెం కూడా అర్థం కాలేదు. తాను భర్తని దేవుడల్లే చూసి పూజచేస్తే పోయేవాడు కాడా? సినిమాల్లోలాగా ఆమె భర్త పాదాలు ఎన్నడూ కళ్ళకద్దుకోలేదు. అదొక వేళ తనవల్ల తప్పయిందేమో!

ఇంతకూ సావిత్రికి పాతివ్రత్యం గురించి ఆట్టే తెలీదు. మొగుడు చావకుండా

ఉండేటట్టుగా చేయలేకపోయినందుకు పశ్చాత్తాప పడదలచినా ఆమెకు సాధ్యంకాలేదు. భర్త పోయినప్పుడు అందరూ ఏడిచినట్లే తనూ ఏడిచింది. అయితే ఏడవటం పాతివ్రత్య మనుకోవడానికి లేదు. ఏ ఏడిచే దాని మొగుడూ రాలేదు. సావిత్రి ఏడిచింది సగం భయంతో! సగం తన కేదో అన్యాయం జరిగిపోయిందన్న విచారంతో.

బొట్టూ, మంగళసూత్రాలూ పోయినందుకు కూడా సావిత్రి విచారించలేదు. అద్దంలో చూసుకుంటే మొహం ఏదో వెలితిగా ఉండేది. పూలుకూడా పెట్టుకోవద్దన్నారు. అదే కాస్త బాధపెట్టింది. సావిత్రికి పూలంటే ఇష్టం.

సావిత్రి వితంతువైన రెండు వారాలకు ఆమె రెండో మేనమామ వచ్చాడు. ఆయన మిగిలినవాళ్ళలాగా ఏడుపుగొట్టు మాటలు మాట్లాడక, “చిన్నపిల్ల! మళ్ళీ పెళ్ళి చేసేస్తే సరి. మొగుడితో ఎంతకాలం కాపురం చేసింది? మూడువారాలా? ఇంతేకదా? లక్షణమైన పిల్ల. కళ్ళకద్దుకు చేసుకుంటారు” అన్నాడు.

సావిత్రి మనస్సుకు అంతబలం ఇచ్చేటట్టు మాట్లాడినవారు మరొకరులేరు. రెండో పెళ్ళికోసం సావిత్రి తహ తహ లాడుతున్నదని కాదు; మిగతావాళ్ళు గతం గురించి ఆలోచిస్తుంటే తన చిన్న మామయ్య భవిష్యత్తు గురించి ఆలోచించాడు. భవిష్యత్తుంటే ఆశకు మారురూపం.

నిజానికి సావిత్రి మనస్సులో గతం శీఘ్రంగా చెరిగిపోతున్నది. తన పెళ్ళినాటి దృశ్యాలూ, తన భర్త చచ్చిపోయిననాటి దృశ్యాలూ ఇంకో జన్మకు సంబంధించినట్టుగా అనిపిస్తున్నది.

“నాకు చదవాలని ఉన్నదమ్మా” అని తల్లితో అన్నది కూడానూ.

“ఇహ చదువొక్కటే తక్కువ నీ జన్మకి” అన్నది తల్లి. తన కూతురు గతాన్ని అంత తేలికగా మరిచిపోవటం ఆవిడకు చాలా తప్పుగా తోచినట్టుంది.

తల్లి ఆ మాట అన్నాక సావిత్రి ఎవరితోనూ భవిష్యత్తు గురించి తన ఆలోచనలు చెప్పలేదు. ఆ ఆలోచనలో మళ్ళీ పెళ్ళిలేదు. కనీసం ఉన్నట్టు సావిత్రికి తెలీదు. చదివి, డిగ్రీ తెచ్చుకుని, ట్రెయినింగు అయి, పంతులమ్మకావటం గురించి కలలుకంటూ ఆమె చాలాకాలం గడిపింది. ఆమె కన్న పగటికలల్లో ఈ పంతులమ్మ కలే ఆనందదాయకమైనది.

సావిత్రి చెల్లెలు లీలకు సంబంధాలు చూస్తున్నారు. ఎవరో పెళ్ళి చూపులకు వచ్చారు. సావిత్రిని చూసి ఆశగా, “ఈ పిల్లేనాండీ!” అన్నారు. లీలను చూశాక వాళ్ళ మొహాలు ముడుచుకున్నాయి. వెళ్ళి ఉత్తరం రాస్తామని చెప్పి వెళ్ళి పోయారు. ఉత్తరం రాయనేలేదు.

లీల సావిత్రితంతు బాగుండదు.

“నీ వెధవ మొహం కనిపించకపోతే వాళ్ళు లీలను చేసుకునేవాళ్ళే” అన్నది తల్లి.

మాటలు పడటానికి మనిషి ఏ తప్పు చెయ్యనవసరం లేదన్న సత్యాన్ని సావిత్రి అదివరకు కథల్లో చదివిందిగాని, స్వయాన తెలుసుకోవటం బాధ అనిపించింది.

ఎవరూ చెడ్డవాళ్లుకారు. జీవితం కష్టాలతో కూడుకున్నది. దాన్ని శాసించటం చాతగాని అశక్తత కొద్దీ ఉక్రోశం వచ్చి అందుబాటులో ఉన్నవాళ్ళని కరుస్తాం.

సావిత్రింటే తల్లికి ప్రేమే.

లీలకు సంబంధం కుదిరింది. వేసవిలో పెళ్ళి కూడా అయింది.

స్కూళ్ళూ, కాలేజీలూ తెరుస్తున్నారు. 'నాన్నా, నేను పియూసీలో చేరుతాను. చేర్చిస్తావా?' అని అడిగింది సావిత్రి.

'పిల్లలందరికీ చెందవలసిన ఆస్తి నీకింద ఇంకా ఏమని ఖర్చుచేసేది తల్లీ?' అన్నాడు తండ్రి.

తాను నాలుగేళ్ళు చదివి ఏ చిన్న ఉద్యోగం చేసినా ఓ వందరూపాయలు తేవచ్చు. తండ్రి తనకా అవకాశం ఇవ్వక తనను యావజ్జీవం భరించాలని చూస్తున్నాడు. ఏవంత సబబుగా లేదు.

తండ్రితో చిన్న వాదన చెయ్యటం కూడా సావిత్రికి అలవాటు లేదు. అందుచేత తండ్రి వినేటట్టుగా తన అభిప్రాయం తల్లితో చెప్పింది.

"నువ్వు నన్నేమీ పోషించనక్కర్లేదు. నేను నిన్ను ఏదో విధంగా పోషించలేకపోను!" అని అరిచి, 'చదువులూ, ఉద్యోగాలూ!' అని గొణుక్కున్నాడు.

తనను ఎవరో దిగ్బంధం చేసి, చెయ్యి కాలూ ఆడకుండా చేస్తున్నట్టనిపించింది. ఎంత హీన స్థితిలో కూడా ఒక పని చెయ్యకుండా ఉండటానికిగానీ, రెండు పనుల మధ్య ఏదో ఒకటి చెయ్యటానికి గానీ స్వేచ్ఛ ఉండాలి. ఆఖరుకు బిచ్చగాడికి కూడా ఒక ఇంటిముందు అడుక్కోకుండా ఉండే స్వేచ్ఛ వున్నది; తనకదికూడా లేదు. గుంజకు కట్టేసిన పశువుకున్నంత స్వేచ్ఛ తనకూ ఉన్నది. ఇంకా బతకబోయే ఇరవై ఏళ్ళో, నలభై ఏళ్ళో, అరవయ్యేళ్ళో తను ఈ ఇంటే ఇన్ని మెతుకులు తింటూ పడి ఉండాలి!

సావిత్రి ఈ ఆలోచనకు దడుచుకున్నది.

ఈ భయం నుంచే ఆమెకు మళ్ళీ పెళ్ళి ఆలోచన వచ్చింది. ఆమె ఇంకో మొగుడితో కాపురం చెయ్యటం గురించి కలలు కననారంభించింది.

అయితే ఆమె ఈ ఆలోచనను ఎవరికీ చెప్పలేదు. అది ఇంకెవరికీ కలగనూ లేదు. అయినా సావిత్రి దిగులుపడలేదు. ఈ మళ్ళీ పెళ్ళి గురించి ఆమెకు తొందర ఏమీ లేదు. ఎప్పటికైనా అది జరిగి తీరుతుంది. సహాయం చెయ్యటానికి చిన్న మామయ్య ఉండనే ఉన్నాడు.

కాని, సావిత్రి తొందరపడకపోయినా విధి తొందరపడింది. ఒకరోజున పక్క ఇంటి భాస్కరాన్ని - ఇరవై ఏళ్ళు దాటిన వాణ్ణి - తండ్రి పట్టుకుని మక్కెలు విరగదన్నాడు.

భాస్కరం తండ్రి చేత తన్నులు తిన్నది విని, తన మూలంగానేనని విని సావిత్రి నిర్ఘాంతపోయింది. భాస్కరం సావిత్రి కోసం చాలాకాలంగా ఆకలిగొని ఉన్నాడు. భాస్కరం వాళ్ళు పక్కయింటికి అద్దెకొచ్చి అయిదారు మాసాలైనా, భాస్కరాన్ని సావిత్రి ఒక్కసారి కూడా సరిగా చూడలేదు. కాని, పాపం, భాస్కరం సావిత్రిని రోజూ చూసి తనలో పుట్టిన అగ్నికి ఆశలు ఇంధనాలుగా వేస్తూ వస్తున్నాడు. భాస్కరం వాళ్ళ దక్షిణపు గది కిటికీ దగ్గర నిలబడితే, మధ్య ఉండే ప్రహారీ గోడ మీదుగా, దొడ్లో బట్టలు ఆరేసేటప్పుడూ, ఇతర పనులు చేసేటప్పుడూ సావిత్రి కనిపిస్తుంది.

ఒకనాటి వర్షపు వేళ. సావిత్రి దొడ్లో ఉన్న సమయంలో భాస్కరం ఒక కాగితపు ఉండ గోటితో మీటాడు. కాని ఆ కాగితపు ఉండ 'నెట్' అయింది - అంటే గోడకు తగిలి, బొన్నుకొట్టి కొంచెం పక్కగా, గోడదగ్గర కాలుమడుచుకుంటున్న భాస్కరం తండ్రి కుడిచేవికి రహీమని తగిలి, భూదేవిని చేరుకున్నది. భాస్కరం తండ్రి కాగితం మడత శ్రద్ధగా విప్పి, భాస్కరం సావిత్రికి రాసిన 'ప్రేమలేఖ' కాస్తా చదివాడు. దాంతో కొంప లంటుకున్నాయి.

భాస్కరం తిన్న దెబ్బలన్నీ తిన్నమీదట అతని తల్లి అతన్ని వెనకేసుకొచ్చి "మొగుడు చచ్చిన ముండ పొరుగున ఉండి ఏం ఆటలాడుతున్నదో! భాస్కరం ఎన్నడూ అటువంటి బుద్ధులెరగడు. స్వతంత్రం ఉంది గనక వాణ్ణి పట్టుకు చావగొట్టారు. వాళ్ళు వాళ్ళ పిల్లను పల్లెత్తుమాట అంటారేంవో చూడండి, అన్ని నీతులూ, నియమాలూ మనకే వచ్చిపడ్డాయి" అన్నది భర్తతో.

ఆవిడ అంతటితో పోనివ్వక సావిత్రిపైన తాచుపావు పగపట్టి, ఆ పిల్ల వీధి వీధంతా ఒక కొలిక్కి తెస్తుందని బాజా వాయింపసాగింది.

కావయ్య ఛాందసుడే కాదు. "నువ్వా భాస్కరంగాడికేసి అదేపనిగా చూస్తున్నావుటే?" అని కూతురి నడిగాడు.

"భాస్కరం ఎవరు?" అన్నది సావిత్రి ఆశ్చర్యంతోనూ, కోపంతోనూ.

కావయ్య జవాబు చెప్పలేదు. తన కూతురు నిర్దోషి.

భాస్కరం అనేవాడు పక్కొట్లో అద్దెకుండే వాళ్ళబ్బాయనీ, బియ్యే అఘోరిస్తున్నాడనీ, వాడు సావిత్రికి ఉత్తరం రాస్తే అది కాస్తా వాడి తండ్రికి చిక్కిందనీ, సావిత్రికి తల్లి ద్వారా రహస్యంగా తెలిసింది.

తన మూలంగా తన్నులు తిన్నందుకు భాస్కరాన్ని చూస్తే సావిత్రికి జాలి వెయ్యలేదు. కాని తనకు వాడేమని ఉత్తరం రాశాడో తెలుసుకోవాలన్న ఆసక్తి ఉపద్రవంగా కలిగింది. కాని ఆ కోరిక ఫలించే ఆశలేదు.

కావయ్య ఒకనాడు తన భార్య చేతిలో ఏదో కథల పత్రిక చూసేడు. ఆయన తన చేతిమీదుగా డబ్బుపోసి పత్రికలు కొనడు. తన భార్య ఎవరిదగ్గరన్నా అరువు తెచ్చి చదివితే అభ్యంతరం చెప్పడు. ఆయన తన భార్య దగ్గర తీసుకుని ఆ పత్రికలో ఒకటి రెండు కథలు చదివి, ‘హోరి వీళ్ళ తల్లి కడుపు కాలా! పత్రికల్లో ఇటువంటి కథలు రాస్తున్నారా?’ అన్నాడు.

ఆయన గొప్ప సాహిత్యమనుకున్న కాశీమజిలీ కథల్లోనూ, ప్రబంధాల లోనూ ఇంతకన్న పచ్చి బూతు శృంగారం ఉన్నప్పటికీ, అవన్నీ వాడుక భాషలో లేకపోవటంచేతో, ఏవో అంతగా పట్టియ్యలేదు. కాని వీళ్ళు బతికున్నవాళ్ళ భాషలో అమ్మాయిలూ అబ్బాయిల మధ్య ప్రేమ గురించి ఇంత బాహాటంగా రాసేస్తూండటం కావయ్యకు పచ్చికలిగా కనబడింది.

“ఇదుగో, చూడూ!” అన్నాడాయన భార్యతో. “ఈసారికి ఎవడో మనమ్మాయికి ప్రేమలేఖ రాశాడు. రేపు మనమ్మాయే ఇవతల పక్కింటివాడికి ప్రేమలేఖ రాస్తుంది. ఏం చేసేట్టు? ఈ దిక్కుమాలిన కథలు చదివేవాళ్ళు ప్రేమలేఖలు రాయటం అబ్బరంవా?”

“చాల్లే ఊరుకోండి. కథల్లో ఉన్నట్లు ఎవరూ చెయ్యరు, కథలు వేరూ, బతుకులు వేరూనూ!” అని కావయ్య భార్య వివరించింది.

“ఏడిసినట్టే వుంది! ఓ చెంప ఆ భాస్కరంగాడు ప్రేమలేఖ రాసి మక్కెలు విరగదన్నించుకుంటే, ఎవరూ అటువంటి పనులు చెయ్యరంటావేం?” అన్నాడు కావయ్య.

“వాడి మాటేంటో, మనమ్మాయటువంటి వెధవపన్ను చెయ్యదు.”

“ఆ భాస్కరం గురించి వాళ్ళమ్మా ఆ మాటే అన్నది.”

కావయ్య భార్యకు చిరాకెత్తుకొచ్చింది.

“అయితే ఏం చేద్దామంటారు? అది ఎప్పుడో ఏదో చెయ్యబోతుందని ఇప్పుడే తంతానంటా రేంవిటి?”

“తన్నటం దేనికీ? పెళ్ళి చేసేద్దాం. మీ చిన్న తమ్ముడు మళ్ళీ ఆ మాటే రాశాడు.”

“పెళ్ళా!” అంటూ కావయ్య భార్య నోరు వెళ్ళబెట్టింది.

“అవును. ఏం? నేను పుట్టక మునుపునుంచీ వితంతువుల పెళ్ళిళ్ళు జరుగుతూనే ఉన్నాయి.”

“చిన్నతనంలో మొగుడు పోతేనే పెళ్ళి చేసుకునేవాళ్లు కారుగదా. కొన్నాళ్లు కాపరం చేసిన దానైవరు చేసుకుంటారండీ?”

“చేసుకునేవాడి కభ్యంతరం లేకపోతే, నీకూ నాకూ దేనికీ?” అని కాంచయ్య విసుక్కున్నాడు.



ఆ ముసలాయన పెళ్ళిచూపులకు వచ్చేదాకా తన పెళ్ళి ప్రయత్నాలు జరుగుతున్నట్టు సావిత్రి ఎరగదు. ఆయన పత్రికలో ‘వధువు కావా’లని ప్రకటన వేశాట్ట. తన వయస్సు నలభై దాటాయనీ, తాను విధురుణ్ణనీ, తనకు పిల్లలున్నారనీ, ఏటా పదివేలు ఆదాయం వచ్చే ఆస్తి ఉన్నదనీ ప్రకటనలో తెలియజేశాట్ట. కాంచయ్య ఆ ప్రకటనకు జవాబిచ్చిన మీదట ఆయనే చేతికర్రతో, జరీ ఉత్తరీయంతో, కొద్దిగా మాసిన గడ్డంతో బయలుదేరి చక్కా వచ్చాడు.

సావిత్రిని ఆయనకు చూపించారు. సావిత్రి ఆయనను చూసింది. ఆయనకు నలభై దాటిన మాట అబద్ధం కాదు. కాకపోతే నలభై దాటి చాలా ఏళ్ళయినట్టు కనబడింది. ఆయన ఉత్త విధురుడు కాదు. ద్వి విధురుడు. మూడో మంగళసూత్రం అరటిచెట్టుకు కట్టి, దాన్ని వధచేసి, నాలుగో మంగళసూత్రం సావిత్రికి కట్టే ఆలోచనలో ఉన్నాడు. ఇక పిల్లలమాటా? మొత్తం ఆరుగురు పిల్లలున్నప్పటికీ అందర్నీ సావిత్రి పోషించనవసరం లేదు. ఇద్దరాడపిల్లలు కాపరాలకు వెళ్ళిపోయారు. పెద కొడుకు భార్య కాపరానికి వచ్చింది గనక, సంసార భారమంతా సావిత్రిపైన పడుతుందనే భయంలేదు.

పెళ్ళి కొడుక్కు పెళ్ళికూతురు నచ్చింది. పెళ్ళి కొడుకు పెళ్ళికూతురి తల్లి తండ్రులకు నచ్చాడనే చెప్పవచ్చు.

“రెండో పెళ్ళిదానికింతకన్న మంచి సంబంధం వస్తుందిటండీ? ఆస్తి కూడా ఉందిట. కాస్త వయసు మళ్ళిన వాళ్ళే పెళ్ళాలని బాగా చూసుకుంటారటగా?” అన్నది సావిత్రి తల్లి.

“నే నాలోచిస్తున్నది అదికాదు, ఇంకో సంబంధం రావటానికెన్నేళ్ళు పడుతుందోనని. ఎంత త్వరగా పెళ్ళి అయిపోతుందోనని. ఎంత త్వరగా పెళ్ళి అయిపోతే అంత మంచిది” అన్నాడు కాంచయ్య.

ఎవరికి మంచిదో ఆయన అనలేదుగాని, ఆయన తన విషయం ఆలోచించటం లేదని సావిత్రి అనుకున్నది.

సావిత్రికి పెళ్ళికొడుకు కొంచెం కూడా నచ్చలేదు.

“నా కీ పెళ్ళి చేసేకన్న తల గొరిగించి, ముసుగువేసి మూల కూర్చోబెట్టండి” అన్నదామె తల్లిదండ్రులతో.

ఇది జరిగాక వేసవి సెలవులకు సావిత్రి చిన్న మేనమామ వచ్చాడు. కాంచయ్య తన బావమరిదితో కూతురిపైన ఫిర్యాదు చేశాడు.

చిన్న మాంచయ్య అంతా విని, “ఛ ఛ! అదేం సంబంధం బావా? నీ కూతురు కుంటిదనుకుంటున్నావా? గుడ్డిదనుకుంటున్నావా? నిక్షేపంలాంటి పిల్లను అనాథ కన్న అన్యాయంగా చూస్తున్నావేమిటి?” అన్నాడు.

చిన్నమాంచయ్య ఎప్పుడో మాట అన్నా సావిత్రి కేదో బలం వచ్చినట్టుంటుంది.

“నాయనా, నీ మేనగోడలికి నవయువకుణ్ణి, నవ మన్మథుణ్ణి, నవ కుబేరుణ్ణి తీసుకురావటం నాచేతకాదు. నీకు చాతనైతే తీసుకురా! నేనొద్దన్ను!” అన్నాడు కాంచయ్య.

“దాన్ని నాతో పంపించు. నవమన్మథుడైనా కాకపోయినా, కాస్త నాగరికతా సంస్కారాలు గలవాణ్ణి చూసి ముడిపెట్టేస్తాను” అన్నాడు చిన్న మాంచయ్య.



ఆ విధంగా సావిత్రి పట్నం చేరింది. ఆమె కిప్పుడు కొత్త జన్మ ఎత్తినట్టున్నది. ఇందులోని మంచికి అలవాటు పడేదాకా లోపాలు తెలియవు గనక, సావిత్రి తానిప్పుడు నిజంగా జీవిస్తున్నాననీ, నిజంగా గాలి పీలుస్తున్నాననీ అనుకున్నది. అదివరకెన్నడూ భవిష్యత్తు గురించి లేని ఆశలు ఆమెలో పుట్టుకొచ్చాయి.

ఈ ఆశలు ఒకనాడు తలవని తలంపుగా అకస్మాత్తుగా వికసించాయి. ఆ రోజు సాయంకాలం అయిదుగంటలవేళ సావిత్రి గేటుదగ్గర నిలబడి మల్లెపూలు అమ్మేవాళ్ళకోసం చూస్తున్నది (ఆమె పూలూ, బొట్టూ కూడా పెట్టుకోవటానికి చిన్న మాంచయ్య అనుమతి ఇచ్చాడు). ఇంతలో వీధి దాటి ఒక యువకుడు ఆమె కేసి వచ్చి, మాటా పలుకూ లేకుండా ఆమె మొహంకేసి చూడసాగాడు.

అనేకసార్లు చూసిన మొహమే - కాని ఎవరో, చచ్చినా జ్ఞాపకం రావటం లేదు.

“ఎవరు? ఎవరు కావాలి?” అని సావిత్రి తడబడుతూ అడిగింది.

“నువు కావాలి..... నీ మొహాన బొట్టు! ఎంత మారిపోయింది మొహం!”

సిగ్గుతో సావిత్రి మొహం ఎర్రబడింది. శరీరమంతా కంపించింది.

“నేను భాస్కరాన్ని, గుర్తుపట్టలేదా?” అన్నాడతను. అతని గొంతు వణుకుతూనే ఉన్నది.

“నువ్వా? నువ్వా భాస్కరమంటే?” అన్నది సావిత్రి, ఆశ్చర్యంలో బిడియపడటం కూడా మరిచిపోయి.

ఒక్క నిమిషమే కాలం స్తంభించింది. కాని స్తంభించిన నిమిషం యుగంతో సమానం.

“నేను లోపలికి రావచ్చా! మీ మాఠవయ్యతో మాట్లాడాలి.”

సావిత్రి గేటు తెరిచి, భాస్కరం లోపలికి రావటానికి దారి యిచ్చింది.

ఇద్దరూ వరండాలోకి వచ్చారు.

“కూర్చో” అంటూ సావిత్రి కుర్చీ చూపించి, “అన్నట్టు మా మాఠవయ్య ఇంకా ఆఫీసునుంచి తిరిగిరాలేదు.”

“నీవు కూడా కూర్చో. మీ మాఠవయ్యతో మాట్లాడే ముందు నీతో మాట్లాడాలి” అన్నాడు భాస్కరం.

సావిత్రి అతని పక్క కుర్చీలోనే కూర్చున్నది.

“ఒకప్పుడు నీకో ఉత్తరం రాశాను. అది నీకందలేదు - మా నాన్న కందిం”దన్నాడు భాస్కరం.

“విన్నాను. అందులో ఏం రాశావు?” సావిత్రికి బిడియంతో బాటు నవ్వొచ్చింది.

“ఏమో నాకిప్పుడు జ్ఞాపకంలేదు. మా నాన్న నన్ను తన్నాడు. న్యాయంగా నేనే ఆయన్ని తన్నాలి. ఒకరి ఉత్తరం మరొకరు చదవటం చాలా వెధవ పని. నేను నిన్ను లవ్ చేశాను. ఆ సంగతి నీకు తెలియజెయ్యటం తప్పా? ఆ ఉత్తరంలో నిన్నే తప్పుడుపనీ చెయ్యమనీ నేను అడగలేదు. నన్ను పెళ్ళిచేసుకుంటావా సావిత్రి? నువు లేకపోతే నాకు జీవితమే లేదనిపిస్తున్నది, అని. అది అర్థంలేని ఐడియా అని నాకు తెలుసు. కాని నా మనస్సును ఒప్పించలేకుండా ఉన్నాను. మనం పెళ్ళాడితే ఆ స్టూపిడ్ ఐడియా పోతుంది. లేదా నిజమవుతుంది!”

భాస్కరం ఆగాడు. సావిత్రి తలవంచుకుని ఏమీ అనలేదు. ఆమె కతని ధోరణి అర్థం కూడా కాలేదు - తనను పెళ్ళాడమని అడుగుతున్నాడని తప్పిస్తే. అతనే మళ్ళీ మాట్లాడసాగాడు.

“నీ కా లెటర్ రాశానని మా నాన్న నన్ను ఎంత గాడిదకింద జమకట్టాడు! నేను తెలివితక్కువ వాణ్ణి కాను. సావిత్రి, కనీసం మా నాన్నకన్న చాలా తెలివి గల వాణ్ణి. ఆయన నా పెళ్ళి చేస్తే నా గతి ఏంబో ఆలోచించు. నీకు ఉత్తరం రాస్తే ఊరుకోనివాడు, నిన్ను పెళ్ళాడతానంటే ఒప్పుకుంటాడా? నువు నన్ను చేసుకోనంటే తప్ప నా కింకొకతెను పెళ్ళాడాలన్న ఆలోచన కూడా రాదు. ఏం చెయ్యాలి?”

ఇద్దరూ చాలాసేపు మాట్లాడలేదు.

“మా మాఠవయ్య వస్తాడు. ఆయన సలహా అడిగి చెబుతాను” అన్నది సావిత్రి.

భాస్కరం నవ్వాడు.

“ఆయన చేసుకోమంటే చేసుకుంటావు. వద్దంటే మానేస్తావు. అంతేనా?”

అతనామాట అనేదాకా భాస్కరాన్ని ఒక్క అర్భకుడుగానే - తండ్రిచేత అసహాయంగా తన్నులు తిన్నవాడికిందనే - చూసింది. కాని ఇప్పుడామెకు అతనిలో ఏదో బలం ఉన్నట్టు పొడగట్టింది.

“అదేమీ లేదు. మా మాఁవయ్యతో నా కిష్టమనే చెబుతాను” అన్నది సావిత్రి. భాస్కరం ఆమె చెయ్యి తీసుకుని గట్టిగా నొక్కాడు.

ముద్రణ : పిళ్ళి చెయ్యకుండా చూడు, కథల సంపుటి, నవంబర్ 1968

ఎమెసోళ్ళ మద్రాసు